

## غلام مصطفیٰ ظہیر امن پوری نماز میں سلام کا جواب!

نمازی کو سلام کہنا جائز اور صحیح ہے، حالت نماز میں سلام کا جواب کلام کر کے نہیں، بلکہ اشارے کے ساتھ دینا سنت ہے، کلام کر کے سلام کا جواب لوٹانا منسوخ ہے۔

**دلیل نمبر ①:** عن جابر، قال: أرسلني رسول الله صلى الله عليه وسلم، وهو منطلق الى بني المصطلق، فأتيته وهو يصلي على بعيره، فكلّمته، فقال لي بیده هكذا، وأوماً زهير بیده، ثم كلّمته، فقال لي هكذا، فأوماً زهير أيضاً بیده نحو الأرض، وأنا أسمعہ يقرأ، يؤمىء برأسه، فلما فرغ قال: ما فعلت في الذي أرسلتک له؟ فانه لم يمعني أن أكلّمک الا أني كنت أصلي.

سیدنا جابر بن عبد اللہ رضی اللہ عنہ سے روایت ہے کہ رسول اللہ ﷺ نے مجھے بنو مصطلق کی طرف بھیجا، میں آپ ﷺ کے پاس آیا، آپ ﷺ اونٹ پر (نفلی) نماز پڑھ رہے تھے، میں نے آپ پر سلام کہا، آپ ﷺ نے ہاتھ کے اشارے سے جواب لوٹایا (زهیر راوی نے ہاتھ سے اشارہ کر کے دکھایا)، میں نے پھر آپ ﷺ کو سلام کہا، آپ ﷺ نے پھر ہاتھ کے اشارے سے جواب دیا (زهیر نے اپنا ہاتھ زمین کی طرف جھکایا)، میں آپ ﷺ کی قراءت سن رہا تھا، آپ ﷺ اپنے سر کے ساتھ اشارہ فرما رہے تھے۔ جب آپ ﷺ فارغ ہوئے تو فرمایا، میں نے تجھے جس کام کے لیے بھیجا تھا، اس بارے میں کیا کیا؟ مجھے کلام کرنے سے صرف یہ بات روک رہی تھی کہ میں نماز پڑھ رہا تھا۔“

(صحیح بخاری: ۱۲۱۷، صحیح مسلم: ۵۴۰، واللفظ له)

اس حدیث سے ثابت ہوا کہ نمازی کو سلام کہنے اور اس کا اشارے سے جواب لوٹانا جائز ہے۔

**دلیل نمبر ②:** سیدنا عبد اللہ بن عمر رضی اللہ عنہما بیان کرتے ہیں:

خرج رسول الله صلى الله عليه وسلم الى قباء يصلي فيه، قال: فجاءته

الأنصار ، فسَلِّمُوا عليه وهو يصَلِّي ، قال : فقلت لبلال : كيف رأيت رسول الله صَلَّى الله عليه وسلَّم يردّ عليهم حين كانوا يسَلِّمون عليه ، وهو يصَلِّي ؟ قال : يقول هكذا ، وبسط كفه . ”نبی اکرم ﷺ مسجدِ قباء میں نماز کے لیے نکلے، انصار صحابہ آئے اور انہوں نے آپ ﷺ کو سلام کہا، آپ ﷺ نماز میں تھے، سیدنا ابن عمر رضی اللہ عنہما کہتے ہیں، میں نے بلال رضی اللہ عنہ سے پوچھا کہ آپ ﷺ حالتِ نماز میں کس طرح جواب لوٹاتے تھے؟ اس پر سیدنا بلال رضی اللہ عنہ نے اپنی ہتھیلی پھیلائی۔ (راوی جعفر بن عون نے اپنی ہتھیلی کا باطنی حصہ نیچے کی طرف اور اس کی پشت اوپر کی طرف کی)۔“ (سنن ابی داؤد: ۹۲۷، سنن الترمذی: ۳۶۸، مسند الامام احمد: ۱۲/۶، وسندہ حسن)

امام ترمذی رحمہ اللہ نے اس حدیث کو ”حسن صحیح“ کہا ہے۔ امام ابن الجارود رحمہ اللہ (۲۱۵) اور حافظ نووی رحمہ اللہ (خلاصۃ الاحکام: ۵۰۸/۱) نے ”صحیح“ قرار دیا ہے۔

**دلیل نمبر ③ :** عن صهيب أنه قال : مررت برسول الله صَلَّى الله عليه وسلَّم ، وهو يصَلِّي ، فسَلَّمْتُ عليه ، فردّ إشارةً . ”سیدنا صہیب رضی اللہ عنہ بیان کرتے ہیں کہ میں رسول اللہ ﷺ کے پاس سے گزرا، آپ ﷺ نماز پڑھ رہے تھے، میں نے آپ ﷺ پر سلام کہا، آپ ﷺ نے اشارے کے ساتھ جواب دیا۔“ (سنن ابی داؤد: ۹۲۵، سنن الترمذی: ۳۶۷، سنن النسائی: ۱۱۸۷، مسند الامام احمد: ۳۳۲/۴، وسندہ صحیح)

اس حدیث کو امام ترمذی رحمہ اللہ نے ”حسن“ کہا ہے، جبکہ امام ابن الجارود رحمہ اللہ (۲۱۶) اور امام ابن حبان رحمہ اللہ (۲۲۵۹) نے ”صحیح“ قرار دیا ہے۔

اس حدیث کا ایک شاہد ”صحیح“ سند کے ساتھ سنن النسائی (۱۱۸۸)، سنن ابن ماجہ (۱۰۱۷) اور مسند الحمیدی (۱۴۸) وغیرہ میں موجود ہے۔ اس کو امام ابن خزیمہ رحمہ اللہ (۸۸۸) اور امام ابن حبان رحمہ اللہ (۲۲۵۸) نے ”صحیح“ کہا ہے۔ امام حاکم رحمہ اللہ (۱۲/۳) نے اسے بخاری و مسلم کی شرط پر ”صحیح“ کہا ہے، حافظ ذہبی رحمہ اللہ نے ان کی موافقت کی ہے۔

ان احادیثِ مبارکہ سے ثابت ہوا کہ نمازی کو سلام کہنا اور اس کا اشارے کے ساتھ جواب لوٹانا

جائز اور درست ہے۔

**دلیل نمبر ④ :** اَنَّ عبد اللہ بن عمر مَرَّ علی رجل ، وهو یصلّی ،

فسلمّ علیہ ، فردّ الرّجل کلاماً ، فرجع الیہ عبد اللہ بن عمر ، فقال له : اذا سلّم علی أحدکم ، وهو یصلّی ، فلا یتکلم ، ولیشر بیدہ . ”سیدنا عبداللہ بن عمر رضی اللہ عنہما ایک

آدمی کے پاس سے گزرے ، وہ نماز پڑھ رہا تھا ، آپ نے اسے سلام کہا ، اس نے بول کر جواب دیا ، سیدنا عبداللہ بن عمر رضی اللہ عنہما اس کی طرف لوٹے اور اسے فرمایا ، جب تم میں سے کسی ایک کو سلام کہا جائے اور وہ نماز پڑھ رہا ہو تو وہ کلام نہ کرے ، بلکہ اپنے ہاتھ کے ساتھ اشارہ کر دے۔“ (الموطا للامام مالک :

۱۶۸/۱ ، مصنف ابن ابی شیبہ : ۷۴/۲ ، ح : ۴۷۴۹ ، واسنادہ صحیح کالشمس وضوحاً)

**دلیل نمبر ⑤ :** عن عطاء أنّ موسیٰ بن عبد اللہ بن جمیل

الجمحیّ سلّم علی ابن عباس ، وهو یصلّی ، فأخذہ بیدہ . ”عطاء بن ابی رباح رضی اللہ عنہ بیان کرتے ہیں کہ موسیٰ بن عبداللہ بن جمیل حجی نے سیدنا ابن عباس رضی اللہ عنہما کو سلام کہا ، آپ نماز میں تھے ، آپ نے اس کا ہاتھ پکڑ لیا (یہ آپ کی طرف سے سلام کا جواب تھا)۔“

(السنن الکبریٰ للبیہقی : ۲۵۹/۲ ، مصنف ابن ابی شیبہ : ۷۳/۲ ، وسندہ صحیح)

**دلیل نمبر ⑥ :** عن أبی مجلز ، سئل عن الرّجل یسلمّ علیہ فی

الصّلاة ، قال : یردّ بشقّ رأسہ الأیمن . ”ابو مجلز (لاحق بن حمید تابعی) رضی اللہ عنہ سے ایسے نمازی کے بارے میں سوال کیا گیا ، جس کو سلام کہا جائے ، آپ نے فرمایا ، وہ اپنے سر کی دائیں جانب کے ساتھ (اشارہ کرتے ہوئے) جواب لوٹائے۔“

(مصنف ابن ابی شیبہ : ۷۳/۲ ، ح : ۴۸۵۰ ، وسندہ صحیح)

امام احمد بن حنبل رضی اللہ عنہ فرماتے ہیں : ان شاء أشار وأما بالكلام فلا یردّ .

”نمازی اگر چاہے تو اشارے سے سلام کا جواب دے دے ، لیکن زبان سے کلام کر کے جواب

نہ لوٹائے۔“ (مسائل احمد لابی داؤد : ص ۳۷ ، مسائل احمد لابی ہانی : ۴۴/۱)

**تنبیہ ① :** امام اسحاق بن راہویہ، امام احمد بن حنبل اور امام سفیان الثوری رحمہم اللہ سے

روایت ہے، ان کا قول ہے: ”اذا ردّ علیہ استقبال الصّلاة . ”جب نمازی سلام

کا جواب لوٹائے تو وہ از سر نو نماز پڑھے۔“ (مسائل احمد واسحاق: ۸۳/۱)

اس قول سے ان ائمہ کی مراد یہ ہے کہ اگر کسی نمازی کو معلوم ہو کہ نماز میں زبان سے سلام کا جواب

دینا ممنوع اور منسوخ ہے، اس کے باوجود وہ ایسا کرے تو اسے نماز لوٹانی ہوگی، کیونکہ اس نے جان

بوجھ کر نماز میں کلام کر دی ہے، ہم بھی یہی کہتے ہیں۔

**تنبیہ ② :** اگر حالت نماز میں جہالت کی بنا پر بھول کر سلام کے جواب میں

”وعلیکم السلام“ کہہ دے تو نماز باطل نہیں ہوگی۔

**اعتراض ① :** ”خفیہ کہتے ہیں کہ نماز میں آپ ﷺ کا اشارہ حالت نماز میں

سلام کہنے کی ممانعت کے بارے میں تھا، نہ کہ سلام کے جواب میں۔“ (شرح معانی الآثار: ۴۵۷/۸)

**جواب :** ان کا یہ بے دلیل قول مذکورہ بالا احادیث و آثار، جو حالت نماز میں اشارے

سے سلام لوٹائے جانے کے بارے میں واضح ہیں، ان کے خلاف ہونے کی وجہ سے مردود و باطل ہے۔

**اعتراض ② :** عن عبد اللہ رضی اللہ عنہ ، قال : كنت أسلم علی

النّبی صلی اللہ علیہ وسلم ، وهو فی الصّلاة ، فیردّ علیّ ، فلما رجعنا ، سلّمت علیہ

، فلم یردّ علیّ ، وقال : انّ فی الصّلاة شغلاً . ”سیدنا عبداللہ بن مسعود رضی اللہ عنہ سے

روایت ہے کہ میں رسول اللہ ﷺ کو حالت نماز میں سلام کہہ دیا کرتا اور آپ مجھے جواب دے دیا

کرتے تھے، یہاں تک کہ جب ہم نجاشی کے پاس سے واپس آئے تو میں نے آپ ﷺ کو نماز میں

سلام کہا، آپ ﷺ نے جواب نہ دیا، (جب یہ بات آپ ﷺ سے پوچھی گئی تو) آپ نے فرمایا، نماز

میں (قرآن کی قراءت، ذکر اور دعاؤں کی) مشغولیت ہوتی ہے۔“

(صحیح بخاری: ۱۲۱۶، صحیح مسلم: ۵۳۸)

**جواب :** یہ حدیث دلیل ہے کہ نماز میں زبان سے سلام کا جواب لوٹنا منسوخ ہے، اس سے ہاتھ کے اشارے سے سلام کا جواب لوٹانے کی نفی نہیں ہوتی، بلکہ اس کا جواز دوسری صحیح احادیث سے ثابت ہے۔

**اعتراض ③ :** سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”لا غرار فی صلاة ولا تسلیم .“ ”نماز اور سلام میں نقصان نہیں ہے۔“

(سنن ابی داؤد: ۹۲۸، مسند الامام احمد: ۴۶۷/۲، السنن الکبریٰ للبیہقی: ۲۶۷/۲، المستدرک للحاکم: ۲۶۴/۱)

امام حاکم نے اس حدیث کو امام مسلم رحمہ اللہ کی شرط پر ”صحیح“ کہا ہے، حافظ ذہبی رحمہ اللہ نے ان کی موافقت کی ہے۔

**جواب :** یہ حدیث سفیان ثوری رحمہ اللہ کی ”تدلیس“ کی وجہ سے ”ضعیف“ ہے، سماع کی تصریح نہیں مل سکی۔ اگر اس کو ”صحیح“ مان بھی لیا جائے اور یہ معنی کر لیا جائے کہ نماز میں نقصان اور سلام نہیں ہے تو اس کا مطلب یہ ہوگا کہ سلام باللفظ نہیں ہے۔ اشارے کے ساتھ سلام کا جواب تو صحیح احادیث، آثارِ صحابہ و تابعین سے ثابت ہے۔

**اعتراض ④ :** سیدنا ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”من أشار فی صلاته إشارة تفہم عنه ، فليعد لها .“ ”جو آدمی اپنی نماز میں ایسا اشارہ کرے، جو اس کی طرف سے سمجھ لیا جائے، وہ اپنی نماز دہرائے۔“

(سنن ابی داؤد: ۹۴۴، سنن الدارقطنی: ۸۳/۲، شرح معانی الآثار للطحاوی: ۴۵۳/۱)

**جواب :** یہ حدیث ”ضعیف“ ہے، اس میں محمد بن اسحاق (حسن الحدیث، وثقہ الجہور) مشہور ”مدلس“ ہیں، جو کہ بصیغہ عن روایت کر رہے ہیں، سماع کی تصریح نہیں ملی، پھر یہ ”صحیح“ احادیث کے خلاف بھی ہے۔

## اعتراض ⑤ : طحاوی حنفی ایک دلیل لائے ہیں کہ:

عن أبي سفيان ، قال : سمعت جابرا رضى الله عنه يقول : ما أحب أن أسلم على الرجل ، وهو يصلي ، ولو سلم على لرددت عليه . ”ابوسفیان کہتے ہیں کہ میں نے سیدنا جابر بن عبد اللہ الانصاری رضی اللہ عنہ کو یہ فرماتے ہوئے سنا ہے، میں نمازی پر سلام کہنا پسند نہیں کرتا، لیکن اگر اس نے مجھے سلام کہہ دیا تو میں اس کا جواب لوٹاؤں گا۔“

(شرح معانی الآثار للطحاوی : ۴۵۷/۱، واسنادہ حسن)

جناب ظفر احمد تھانوی دیوبندی کہتے ہیں کہ یہ ابوسفیان طریف السعدی ہے، جو کہ سخت متکلم فیہ ہے۔ (اعلاء السنن : ۳۴/۵)

ہم کہتے ہیں کہ تھانوی صاحب اس راوی کے تعین میں وہم و تخلیط کا شکار ہو گئے ہیں، یہ ابوسفیان طریف السعدی نہیں، بلکہ ابوسفیان طلحہ بن نافع الواسطی ہے، جس کی جمہور نے ”توثیق“ کر رکھی ہے اور یہ ”حسن“ درجہ کا راوی ہے۔

طحاوی حنفی کہتے ہیں کہ لرددت ، یعنی میں سلام کا جواب لوٹاؤں گا، اس کا مطلب یہ ہے کہ نماز کے بعد لوٹاؤں گا، اس پر دلیل یہ پیش کی ہے کہ:

سأل سليمان بن موسى 'عطاء : أسألت جابرا عن الرجل يسلم عليك ، وأنت تصلي ، فقال : لا ترد عليه حتى تقضى صلاتك ؟ فقال : نعم !

”سليمان بن موسى نے عطاء بن ابی رباح سے سوال کیا کہ کیا آپ نے سیدنا جابر رضی اللہ عنہ سے ایسے انسان کے بارے میں پوچھا ہے، جو حالت نماز میں آپ پر سلام کہے اور سیدنا جابر رضی اللہ عنہ نے یہ فرمایا تھا کہ اس پر سلام مت کہو، یہاں تک کہ نماز پوری کر لو؟ اس پر عطاء بن ابی رباح رضی اللہ عنہ نے فرمایا، ہاں! (میں نے سوال کیا تھا اور انہوں نے یہ جواب دیا تھا)۔ (شرح معانی الآثار للطحاوی : ۴۵۷/۱)

لیکن یہ روایت ”ضعیف“ ہے، اس کے ایک راوی علی بن زید کے بارے میں امام ابن یونس مصری رحمہ اللہ فرماتے ہیں: ”تکلموا فیہ .“ ”محدثین نے اس کے بارے میں کلام

(جرح) کی ہے۔“ (لسان المیزان لابن حجر : ۳۳۰/۴)

اس جرح کے برعکس اس کے بارے میں کوئی ”توثیق“ ثابت نہیں ہے۔

**اعتراض ⑥ :** جناب ظفر احمد تھانوی دیوبندی ”لسان المیزان“ کے حوالے سے

لکھتے ہیں کہ مسلمہ بن قاسم نے اس کو ”ثقة“ کہا ہے۔ (اعلاء السنن : ۳۳/۵)

**جواب :** ہم کہتے ہیں کہ مسلمہ بن قاسم خود ”ضعیف“ ہے۔

(سیر اعلام النبلاء للذهبی : ۱۱۰/۱۶، میزان الاعتدال للذهبی : ۱۱۲/۴)

جو شخص تھانوی صاحب کی طرح خود ”ضعیف“ ہو، اس کا دوسرے کو ”ثقة“ کہنا کیا معنی رکھتا ہے؟  
تھانوی صاحب اس روایت کے ایک دوسرے راوی ہمام کے بارے میں لکھتے ہیں کہ یہ ہمام بن منبہ ہے۔  
ہم کہتے ہیں کہ اس پر کیا دلیل ہے کہ یہ ہمام بن منبہ ہے؟

**الحاصل :** جب امام طحاوی حنفی کی بیان کردہ دلیل ”ضعیف“ ہوگئی تو ان کا بیان کردہ

مفہوم و مطلب ضعیف ہو گیا۔ لرد دت سے مراد ہے کہ میں اس کو سلام کا جواب اشارے سے  
لوٹاؤں گا، جیسا کہ حدیث جابر صحیح مسلم میں اور دوسری صحیح احادیث اور آثارِ صحابہ سے پتا چلتا ہے۔  
صحیح مسلم میں ہے کہ آپ ﷺ نے زمین کی طرف ہاتھ سے اشارہ کیا تھا۔

**اعتراض ⑦ :** جناب تھانوی صاحب اس پر اعتراض کرتے ہوئے لکھتے ہیں:

فلو كانت هذه الاشارة لردة السلام لكانت الى فوق ، لا الى الأرض .

”اگر یہ اشارہ سلام کا جواب لوٹانے کے لیے ہوتا تو اوپر کی طرف اشارہ ہوتا، نہ کہ زمین کی

طرف۔“ (اعلاء السنن : ۳۳/۵)

**جواب :** یہ کہاں لکھا ہے کہ سلام کے لیے اشارہ اوپر کی جانب ہوتا ہے، محدثین کا فہم

مقدم ہوگا۔ محدثین نے اس سے وہی مسئلہ سمجھا ہے، جو ہم ذکر کر چکے ہیں کہ یہ سلام کا جواب ہی تھا۔

**اعتراض ⑧ :** عن جابر بن عبد الله رضي الله عنهما ، قال : بعثني

رسول اللہ صلی اللہ علیہ وسلم فی حاجة له ، فانطلقت ، ثم رجعت ، وقد قضيتها ، فأتيت النبي صلی اللہ علیہ وسلم ، فسلمت عليه ، فلم يردّ عليّ ، فوقع في قلبي ما اللہ أعلم به ، فقلت في نفسي : لعلّ رسول اللہ صلی اللہ علیہ وسلم وجد عليّ أنّي أبطأت عليه ، ثم سلمت عليه ، فلم يردّ عليّ ، فوقع في قلبي أشدّ من المرة الأولى ، ثم سلمت عليه ، فردّ عليّ ، فقال : انما منعني أن أردّ عليك أنّي كنت أصلي ، وكان علي راحلته متوجّها الى غير القبلة .

”سیدنا جابر بن عبد اللہ رضی اللہ عنہ بیان کرتے ہیں کہ رسول اللہ ﷺ نے مجھے کسی کام کی غرض سے بھیجا۔ میں کام مکمل کر کے نبی اکرم ﷺ کی خدمت میں حاضر ہوا اور آپ ﷺ کو سلام کہا، آپ ﷺ نے سلام کا جواب نہیں دیا۔ میرے غم و حزن کا حال اللہ ہی بہتر جانتا ہے، میں نے دل میں کہا کہ شاید رسول اللہ ﷺ تاخیر کی وجہ سے مجھ پر ناراض ہو گئے ہیں۔ دوبارہ میں نے آپ ﷺ کو سلام کہا، آپ ﷺ نے جواب نہ لوٹایا، میرے دل میں پہلے سے بھی زیادہ حزن و ملال پیدا ہوا۔ پھر میں نے آپ کے سلام پھیرنے کے بعد آپ ﷺ کو سلام عرض کیا تو آپ ﷺ نے جواب ارشاد کیا اور فرمایا، بے شک مجھے آپ کے سلام کا جواب دینے سے صرف نماز نے منع کیا تھا۔“

(صحیح بخاری : ۱۲۱۷، صحیح مسلم : ۵۴۰)

جناب تھانوی لکھتے ہیں : فانہ كالصريح في أنّه صَلَّى اللہ علیہ وسلم لم يردّ علي جابر ، لا اشارة ولا لفظا ، ولو كان ردّ عليه اشارة لم يقع في قلب جابر ما وقع ، فتقييده بالكلام غير سديد ، وأيضا لو كان صَلَّى اللہ علیہ وسلم ردّ عليه بالاشارة لم يحتج الى الردّ عليه بعد الفراغ ، كما هو مذهب من يبيح الردّ بالاشارة ، وقد ثبت أنّه ردّ عليه بعد ما انصرف عن صلاته ، وهو المأثور من مذهب جابر ... ”اس میں گویا صراحت ہے کہ نبی اکرم ﷺ نے سیدنا جابر کو نہ اشارتاً جواب دیا تھا نہ ہی لفظاً۔ اگر آپ ﷺ نے اشارہ سے جواب دیا ہوتا تو سیدنا جابر رضی اللہ عنہ کے دل میں غم و حزن پیدا نہ



ہوتا۔ اس کو اس بات پر مقید کرنا کہ یہ سلام کا جواب بلا اشارہ تھا نہ کہ بالكلام، کوئی پختہ رائے نہیں ہے، اسی طرح اگر آپ ﷺ نے سلام کا جواب بلا اشارہ لوٹایا ہوتا تو نماز سے فراغت کے بعد بالكلام سلام کا جواب لوٹانے کی کیا ضرورت تھی؟ جو اشارہ کے ساتھ سلام کا جواب لوٹنا جائز سمجھتا ہے، وہ تو ایسا نہیں کرتا۔ نبی اکرم ﷺ سے ثابت ہے کہ آپ ﷺ نے سلام پھیرنے کے بعد سلام کا جواب لوٹایا۔ سیدنا جابر رضی اللہ عنہ کا بھی یہی مذہب ہے۔“ (اعلاء السنن: ۳۳/۵)

تھانوی صاحب کی یہ کلام حقیقت پر مبنی نہیں ہے، کیونکہ صحیح مسلم شریف کی روایت میں ہے کہ نبی اکرم ﷺ نے سیدنا جابر رضی اللہ عنہ کو ہاتھ کے اشارہ سے سلام کا جواب لوٹایا ہے۔ اس سے صحیح بخاری والی روایت کا مفہوم بھی واضح ہو جاتا ہے، کیونکہ احادیث ایک دوسرے کی تفسیر کرتی ہیں۔ رہا یہ مسئلہ کہ سیدنا جابر رضی اللہ عنہ کے دل میں غم کیوں پیدا ہوا تو حافظ ابن حجر رحمہ اللہ لکھتے ہیں:

فيحمل في حديث الباب (( فلم يردّ عليّ )) أي باللفظ ، وكأنّ جابرا لم يعرف أولا أنّ المراد بالاشارة الردّ ، فلذلك قال : فوقع في قلبي ما الله أعلم به ، أي من الحزن . ”سیدنا جابر رضی اللہ عنہ کا یہ کہنا کہ آپ ﷺ نے مجھ پر جواب نہیں لوٹایا، اس کا مطلب یہ ہے کہ بالتلفظ نہیں لوٹایا، گویا کہ پہلے پہل سیدنا جابر رضی اللہ عنہ کو علم نہ تھا کہ اشارے سے مراد جواب ہے، اسی لیے تو انہوں نے کہا کہ میرے دل میں وہ حزن و ملال پیدا ہوا، جسے اللہ ہی جانتا ہے۔“

(فتح الباری لابن حجر: ۸۷/۳)

تھانوی صاحب کا یہ کہنا کہ جواب نہ لوٹانے کو کلام کے ساتھ مقید کرنا پختہ رائے نہیں ہے، صحیح مسلم کی حدیث اس کا رد کرتی ہے، بلکہ دیگر احادیث و آثار بھی اس کی تردید کرتے ہیں۔ باقی رہا نبی اکرم ﷺ نے بعد نماز سلام کا جواب لوٹانے کی کیا ضرورت محسوس کی، روایت میں واضح ہے کہ سیدنا جابر رضی اللہ عنہ نے آپ کو نماز میں اور سلام پھیرنے کے بعد دونوں کیفیتوں میں سلام کہا، حالت نماز میں آپ ﷺ نے سلام کا جواب اشارہ سے اور سلام پھیرنے کے بعد زبان سے بول کر فرمایا، اتنی سی بات تھانوی صاحب کو سمجھ نہ آ سکی اور وہ حدیث کی تاویل کے درپے ہو گئے۔

ظفر احمد تھانوی صاحب نے یہ ذکر کیا ہے کہ سیدنا جابر رضی اللہ عنہ کا مذہب یہ تھا کہ اگر نمازی پر سلام کہا جائے تو وہ بعد نماز ہی جواب دے گا، اس کے ثبوت پر جودلیل دی ہے، وہ ”ضعیف“ ہے، جیسا کہ پیچھے اس کا بیان ہو چکا ہے۔ بالفرض تھانوی صاحب کی بات درست مان بھی لی جائے تو اس کا مطلب یہ ہوگا کہ نمازی پر سلام کہا جاسکتا ہے، اگر وہ جواب نہ دے تو کوئی حرج نہیں، اگر دے تو جائز ہے، وہ بھی بلا اشارہ جواب دے سکتا ہے۔ کلام کر کے جواب دینا ممنوع ہے۔ ہم بھی نماز میں اشارے سے سلام کے جواب کو ضروری قرار نہیں دیتے، بلکہ صرف جواز کے قائل ہیں۔

**اعتراض ⑨ :** عن جابر بن سمرة ، قال : خرج علينا رسول الله صلى

الله عليه وسلم ، فقال : ما لي أراكم رافعي أيديكم ، كأنها أذناب خيل شمس ؟ اسكنوا في الصلاة . ”سیدنا جابر بن سمرہ رضی اللہ عنہ بیان کرتے ہیں کہ رسول اللہ ﷺ ہمارے پاس تشریف لائے اور فرمایا، کیا بات ہے کہ میں تمہیں دیکھ رہا ہوں کہ تم سرکش گھوڑوں کی دموں کی طرح اپنے ہاتھ اٹھا رہے ہو، نماز میں سکون اختیار کرو۔“ (صحیح مسلم: ۴۳۰)

اس بات پر علمائے کرام کا اجماع و اتفاق ہے کہ اس حدیث کا تعلق تشہد اور سلام کے ساتھ ہے، جیسا کہ صحیح مسلم کی دوسری حدیث سے ثابت ہے کہ وہ نماز میں سلام پھیرتے وقت دائیں بائیں ہاتھ سے اشارہ کرتے تھے تو نبی اکرم ﷺ نے ان کو منع فرمادیا۔ نماز میں سلام کا جواب اشارے کے ساتھ لوٹانا نبی اکرم ﷺ اور صحابہ کرام سے ثابت ہے۔

اگر اس حدیث سے نماز سے سلام کے جواب کے بارے میں عدم جواز ثابت ہوتا ہے تو تقلید پرست ان احادیث کا کیا جواب دیں گے، جن میں اشارے کا ذکر ہے۔ اگر وہ کہیں کہ اس حدیث سے نماز میں سلام بلا اشارہ کی منسوخیت ثابت ہوتی ہے تو ان کا یہ قول باطل و مردود ہے، جیسا کہ گزشتہ دلائل سے ثابت ہے۔

اگر وہ کہیں کہ نماز میں اشارے سے سلام کا جواب دینا سکون کے منافی ہے تو وہ خود و تروں میں اور عیدین میں رفع الیدین کیوں کرتے ہیں؟ جو جواب ان کا ہوگا، وہی ہمارا جواب ہوگا۔